

## **योजना: 12 जून से इंदिरा गांधी शहरी रोजगार गारंटी योजना शुरू, जॉब कार्ड बनने प्रारंभ**

राज्य सरकार की महत्वाकांक्षी योजना इंदिरा गांधी शहरी रोजगार गारंटी योजना 12 जून से शुरू होगी। योजना के तहत आवेदन करने के लिए जॉब कार्ड ई-मित्र के माध्यम से बनने प्रारंभ हो गए हैं। नगर परिषद आयुक्त जितेंद्र कुमार मीणा ने बताया कि 12 जून से इंदिरा गांधी शहरी रोजगार गारंटी योजना शुरू हो जायेगी, जिसकी तैयारियां जोरों पर है। नगरवासी ऑनलाइन व ई-मित्र के माध्यम से जॉब कार्ड बनवाकर इस योजना में आवेदन कर इसका लाभ उठा सकते हैं। उक्त योजना के तहत नगर के पार्किंग स्थलों का रखरखाव व देखरेख का कार्य, बिजली से संबंधित कार्य, आवारा पशुओं को परिषद की टीमों का सहयोग कर पकड़ने का कार्य, अतिक्रमण, अवैध बोर्ड होर्डिंग्स व बैनर हटवाने के काम, टॉयलेट व दीवारों की पुताई, कब्जे से बचाने वाली जमीन सुरक्षा के लिए गार्ड रखना, तारबंदी करवाना, वन विभाग की नर्सरियों के पौधे तैयार करवाना, घर निर्माण मरम्मत, सार्वजनिक जगह पौधे लगाना, सड़क किनारे सजावट, बगीचों की फुटपाथ, डिवाइडर व सार्वजनिक स्थानों पर पौधों का रखरखाव, कार्यालयों में कार्य में सहयोग, नाला-नालियों की सफाई, मलबा हटाने के काम, सीवर काम में सहयोग आदि कार्य होंगे। पंजीकरण के लिए जन आधार कार्ड अनिवार्य होगा। योजना के पोर्टल पर ऑनलाइन आवेदन के साथ निकाय व ई-मित्र केंद्र पर आवेदन का विकल्प रहेगा। इसके बाद जॉब कार्ड भी बनाया जाएगा। आयुक्त ने ऐसे में शहरवासियों से अपील की है कि अधिक से अधिक संख्या में रोजगार प्राप्त करने के लिए नजदीकी ई-मित्र की दुकान पर जाकर जॉब कार्ड बनवाएं और रोजगार प्राप्त करें।